

İlham Əliyev Qarabağın tarixi şöhrətini bərpa edir

İkinci Qarabağ müharibəsində qazanılan Qələbə tariximizin döyüş meydanında yazılan qəhrəmanlıq salnaməsi oldu. Bu zəfərdən sonra bütün dünya Azərbaycanı daha da yaxından tanıdı, xalqımızın mübarizliyinə, işğala qarşı barışmazlığına şahidlik etdi.

Bu günlərdə Müzəffər Ali Baş Komandan, Prezident İlham Əliyevin, birinci xanım Mehriban Əliyevanın və qızları Leyla Əliyevanın Füzuli və Xocavənd rayonlarına, Qarabağın mirvarisi Şuşa şəhərinə etdikləri səfər bir daha Azərbaycanın qələbəsinin bütün dünyaya bəyan etdi. Bu, cənab Prezidentin ötən ilin noyabrından indiyədək işğaldan azad olunmuş rayonlara etdiyi sayca altıncı səfəri idi. Cəmi 4 ay ərzində bu ərazilərə altı səfərin edilməsi göstərir ki, işğaldan azad olunmuş torpaqlarımızın hər qarışı, hər bir şəhər və rayonumuz, hər bir kənd və qəsəbəmiz dövlət başçısı üçün nə qədər əziz və doğmadır. Bu səfərlər həm də ondan xəbər verir ki, işğaldan azad olunmuş ərazilərimizin yenidən qurulması, Böyük Qayıdış proqramının həyata keçirilməsi bu gün dövlətimizin qarşısında dayanan prioritet vəzifədir.

Füzuli və Xocavənd rayonlarına, Şuşaya səfər bütün dünyaya verilən mühüm mesajlarla yadda qaldı. Cənab Prezident bir daha diqqəti torpaqlarımızın güc yolu ilə azad olunmasının mümkünliyinə, Azərbaycan Ordusunun qəhrəmanlığına çəkdi. Bu gün tanınmış hərbi ekspertlər də təsdiq edirlər ki, Vətən müharibəsi zamanı müasir döyüşlərin aparılmasının nümunələrini yaradan ordumuzun bütün əks-hücum əməliyyatları olduqca mükəmməl şəkildə hazırlanmış və hərbiçilərimizin rəşadəti sayəsində uğurla həyata keçirilmişdir. Bəli, Ali Baş Komandanı İlham Əliyev olan ordunun keçirdiyi əməliyyatların nəticəsi başqa cür ola da bilməzdi. Bu baxımdan Ali Baş Komandanın Xocavəndə səfəri zamanı qeyd etdiyi kimi, Hadrutun azad edilməsi hərbi əməliyyatlarımızın davam etdirilməsi

üçün xüsusi əhəmiyyətə malik olan hadisə idi. Çünki Hadrutun azad olunmasından sonra düşmən tezliklə Füzulidən də qovuldu və ordumuzun Qarabağın qəlbi Şuşaya doğru yolu açıldı.

Bu səfər həm də Qarabağın tarixi Azərbaycan torpaqları olması, bu ərazidə yerləşən bütün maddi-mənəvi dəyərlərin xalqımıza məxsusluğu barədə bir daha dünyaya verilən mesaj oldu. Ermənistandan 30 ilə yaxın işğal dövründə Qarabağdakı alban kilsələrinin erməniləşdirilməsinə, Azız mağarasındakı qanunsuz araşdırmalarla tarixin saxtalaşdırılmasına cəhd edib. Hətta ermənilər Ağdamdakı Şahbulaq qalasında özlərinin saxta mifik tarixlərini yaratmışdılar. Amma qondarma erməni tarixini bu abidələrə bağlamaq mümkün deyil və təbii ki, ermənilərin bütün cəhdləri nəticəsiz qalıb. "Onlar bizim qədim torpaqlarımızda özləri üçün saxta tarix yaradıblar. Amma buna nail ola bilməyiblər, biz onları ifşa etmişik. Bu kilsənin - alban məbədinin bu vəziyyətdə olması bir daha erməni saxtakarlığını göstərir. Erməni kilsəsi olsaydı, bunu təmir etdirərdilər", - deyər Prezident İlham Əliyev Xocavəndin Hünərli kəndində Alban məbədi ilə tanışlıq zamanı bildirib.

Vətən müharibəsindəki qələbədən sonra dünya Ermənistanın işğalçı və terrorçu mahiyyətindən irəli gələn vandallığına, barbarlığına şahidlik etdi. Bunu düşmənin Qarabağımızın tacı, qəlbi Şuşada etdiyi vəhşiliklər də göstərir. Mənfur düşmən illər ərzində Şuşanı erməniləşdirmək istəsə də, bacarmayıb. Çünki Şuşa xalqımızın elə bir möhtəşəm mədəni abidəsidir ki, düşmən onu 28 ildə erməniləşdirə bilmədi. Onun hər küçəsi bir tarix, hər daşı bir xəzindir, xalqımızın mil-



li-mədəni sərvətidir. Bu şəhər 28 il yarım davam edən işğal dövründə erməniləri qəbul etmədi. Şuşa onlar üçün əvvəldən yad idi, işğal dövründə də yad olaraq qaldı. İlham Əliyevin dediyi kimi, Şuşa ayaqdadır, Şuşa sınımayıb, Şuşa əyilməyib! Mənfur düşmən nə qədər çalışsa da, Şuşanın simasını dəyişdirə bilməyib.

Hələ Prezidentin bu şəhərə ilk səfəri zamanı Bülbülün, Üzeyir Hacıbəylinin və Nətvanın büstlərinin qaytarılması ondan xəbər verirdi ki, Şuşa ən qısa müddətdə bərpa ediləcək. Budəfəki səfər zamanı cənab İlham Əliyev və birinci xanım Mehriban Əliyeva şəhərdə müxtəlif ünvanlara baş çəkdi. Pənahəli xanın sarayı, Molla Pənah Vaqifin məqbərəsi, Şuşa Dövlət Rəsm Qalereyası, karvansaray tarix-memarlıq kompleksi, Şuşa Xalça Muzeyi kimi dağıdılan ünvanlar saxta tarixini yaradan Ermənistanın vandallığını, mədəniyyətə qənim kəsildiyini dünyaya çatdırdı.

Şuşanın əsl sahibləri geri qayıdıb, artıq şəhər yenidən qurulur. Tezliklə bu şəhər milli mədəniyyətimizin ünvanı kimi Azərbaycan dünyada təbliğ edəcək. Bütövlükdə Prezident İlham Əliyevin Şuşaya ikinci, işğaldan azad olunmuş torpaqlarımıza isə altıncı səfəri, yeni infrastruktur layihələrinin təmininin qoyulması təsdiq edir ki, həmin ərazilərimiz ən qısa vaxtda yenidən qurulacaq, Qarabağ bölgəsi tarixi şöhrətini bərpa edəcək.

Könül NURULLAYEVA,
Milli Məclisin deputatı